

சாராம்சம்: இனிய குழந்தைகளே, உலகெங்கும் எரிந்து கொண்டிருக்கும் விகாரங்கள் என்ற தீயை அணைத்து, அனைவரையும் சாந்தப்படுத்தவே தந்தை வந்துள்ளார் ஞானமழை உங்களைச் சாந்தப்படுத்தும்.

கேள்வி: முழு உலகையும் எரிக்கின்ற தீ எது?

பதில்: முழு உலகையும் காமவிகாரம் என்ற தீயே எரிக்கின்றது. காமவிகாரம் என்ற தீயில் எரிந்ததால் அனைவரும் அவலட்சணம் ஆகியுள்ளனர். தந்தை ஞானமழையினால் அவர்களைச் சாந்தப்படுத்துகின்றார். மழை பெய்வதனால் பூமி குளிர்ச்சியடைவதைப் போன்றே ஞானமழையினால் நீங்கள் 21 பிறவிகளுக்குச் சாந்தமானவர்கள் ஆகுகின்றீர்கள். அதன் பின்னர் எவ்வகையான தீயும் எஞ்சியிருக்க மாட்டாது. தத்துவங்களும் சதோபிரதான் ஆகுவதனால் வெப்பம் அனுபவம் செய்யப்படுவதில்லை.

ஓம் சாந்தி. ஆன்மீகக் குழந்தைகளாகிய நீங்கள் யாரை நினைவுசெய்தவாறு அமர்ந்திருக்கின்றீர்கள்? நீங்கள் நிச்சயமாக உங்கள் ஆன்மீகத் தந்தையை நினைவுசெய்தவாறே அமர்ந்திருக்கின்றீர்கள். எங்கள் ஆன்மீகத் தந்தை வந்து எங்களுக்குப் புத்துணர்ச்சி அளித்து எங்களைச் சாந்தப்படுத்த வேண்டும் என்பதற்காகவே ஆத்மாக்களாகிய நாங்கள் பரமாத்மாவாகிய பரமதந்தையை நினைவுசெய்தவாறே அமர்ந்திருக்கின்றோம். ஏனெனில் நாங்கள் காமச்சிதையில் அமர்ந்ததால் பாரதம் எரிக்கப்பட்டு அழிந்துவிடும் நிலையில் உள்ளது. மக்கள் பாடுகின்றார்கள்: வந்து தீயை அணைத்துவிடுங்கள்! எதனால் உருவான தீ? காமச்சிதையினால். தீ மிகவும் தீவிரமாக எரியும் போது, அதில் மக்கள் மரணிப்பதுண்டு. பாரதம் காமச்சிதையில் முற்றாக எரிந்துள்ளது. ஆகையாலேயே அவர்கள் தந்தையை நினைவுசெய்து தம்மைச் சாந்தப்படுத்துவதற்காக அவரை அழைக்கின்றார்கள். மழை பெய்யும் பொழுது குளிர்ச்சியாக இருக்கும். பூமியும் குளிர்ச்சியடையும். இது ஞானமழையாகும். ஒரேயொரு தடவை மாத்திரமே அவர் வந்து உங்களைச் சாந்தப்படுத்துகின்றார். அவர் உங்களுக்கு வேண்டியளவு கொடுப்பதால் சத்தியயுகத்தில் எதற்குமே அடங்காத ஆசை(craving) என்பது இல்லை. இந்த ஆசையை நீங்கள் அரைக் கல்பமாகக் கொண்டிருந்தீர்கள்:பாபா, வந்து எங்களைச் சாந்தப்படுத்துங்கள்! தூய்மைப்படுத்தும் தந்தையே வந்து எங்களைச் சாந்தப்படுத்துங்கள்!. பாரதம், அதாவது முழு உலகமும் ஞானமழையினால் குளிர்ச்சியடைகின்றது. நீங்கள் சுவர்க்க அதிபதிகள் ஆகுவீர்கள். ஒருவர் மரணிக்கும் போது, அவர் சுவர்க்கத்திற்குச் சென்று விட்டதாக அவர்கள் கூறுகின்றார்கள். அவ்வாறு கூறுவதன் மூலம் அவர்கள் தங்களைத் திருப்திப்படுத்துகின்றார்கள். சுவர்க்கம் இப்பொழுது ஸ்தாபிக்கப்படுவதை நீங்கள் அறிவீர்கள். பாபா இப்பொழுது வந்துள்ளார். அவர் உங்கள் மீது ஞானமழை பொழிகின்றார். இந்தக் குளிர்ச்சியின் தாக்கம் 21 பிறவிகளுக்கு நீடிக்கும். அங்கே, மழை வேண்டும் என்றோ அல்லது வேறு எந்த விருப்பங்களோ இருக்க மாட்டாது. அங்கே சதா வசந்தகாலமே நிலவும். அங்கே எந்த வகையான துன்பங்களும் இருக்க மாட்டாது. சூரியனும் சதோபிரதானாகவே இருக்கும். அது என்றுமே வெப்பமாக இருக்க மாட்டாது. நீங்கள் முழு உலகிற்கும் அதிபதிகள் ஆகுகின்றீர்கள். நீங்கள் இப்பொழுது அடிமைகள். மக்கள் பாடுகின்றார்கள்: நான் உங்கள் அடிமை! நான் உங்கள் அடிமை! அவர்கள் தந்தையை நினைவு செய்கின்றார்கள். தந்தை கூறுகின்றார்: நான் இப்பொழுது ஓர் அடிமையாக உங்களுக்குச் சேவை செய்யவே வந்துள்ளேன். நான் குழந்தைகளாகிய உங்களுக்கே சேவை செய்கின்றேன். நான் வெளிநாட்டிற்குள், தூய்மையற்ற உலகில் ஒரு தூய்மையற்ற சரீரத்தில் வந்திருக்கின்றேன். தூய்மையற்ற உலகில் தூய்மையான ஒருவரேனும் இருக்க முடியாது. சத்தியயுகம் தூய்மையானது என்றும் கலியுகத்தில் மனிதர்கள் விகாரம் நிறைந்திருப்பதால் அது தூய்மையற்றது என்றும் அழைக்கப்படுகின்றது. பாரத மக்கள் மாத்திரமே இந்த ஞானத்தைப் புரிந்து கொள்வார்கள். 84 பிறவிகளை எடுத்தவர்கள் மாத்திரமே இந்த ஞானத்தைச் செவிமடுப்பார்கள். சத்தியயுகத்திற்கும், திரேதாயுகத்திற்கும் செல்பவர்கள் மாத்திரமே வந்து தமது முயற்சிக்கு ஏற்ப வரிசைக்கிரமமாகப் பிராமணர்கள் ஆகுகின்றார்கள். நீங்கள் இப்பொழுது பிராமண குலத்தில் இருக்கின்றீர்கள் என்றும், பின்னர் தேவ குலத்தவர்கள் ஆகுவீர்கள் என்றும் தந்தை விளங்கப்படுத்தியுள்ளார். தந்தை பிராமண குலத்தை, அதாவது, பிராமண தர்மத்தை ஸ்தாபிக்கவே வருகின்றார். பிரம்மா பிராமண தர்மத்தை ஸ்தாபிக்கின்றார். பரமாத்மாவான பரமதந்தை வந்து (பிரம்மா இல்லாது) சூத்திரர்களைப் பிராமணர்களாக மாற்றுகின்றார் என்று நீங்கள் கூறமாட்டீர்கள். இதுவே உங்கள் குத்துக்கரணம் ஆகும். இது மிகவும் இலகுவானதாகும். உலகச்சக்கரம் எவ்வாறு சுழல்கின்றது என்பதை நீங்கள் அறிவீர்கள். பல்-ரூப உருவத்தில் இருந்து அவர்கள் உச்சிக்குடுமிகளான பிராமணர்களையும் சிவபாபாவின் ரூபத்தையும் அகற்றியுள்ளார்கள். அவர்கள் தேவர்கள் சத்திரியர்கள், வைசியர்கள், சூத்திரர்கள் ஆகியோரைப் பற்றிப் பேசுகின்றார்கள். எனவே, பிரம்மா எங்கே சென்றார்? பிராமணர்கள் பாடுகின்றார்கள்: தேவர்களாக ஆகுகின்ற பிராமணர்களுக்கு வந்தனங்கள். எனவே, அந்த நேரத்தில் பிரஜாபிரதா பிரம்மாவின் படைப்பு எங்கே சென்றது? பிரஜாபிதா பிரம்மா என்ற பெயர் மிகவும் பிரபல்யமானது. அவர்கள் விகாரங்களில் பல தவறுகளைச் செய்துள்ளார்கள். பிரஜாபிதா பிரம்மாவின் குழந்தைகளின் எப்பெயரோ அல்லது குறிப்போ இல்லை. ஒரு பாடசாலையில் ஆசிரியர் ஒருவர் கற்பிக்கின்றார். அது ஒரு மாத வருமானத்திற்குரிய மூலாதாரம் ஆகும். ஓர் இலட்சியமும், இலக்கும் நிச்சயமாகத் தேவை. கற்பதனால் மாத்திரமே ஓர் அந்தஸ்தைப் பெற முடியும் என்பதைக் குழந்தைகளாகிய நீங்கள் அறிவீர்கள். கடவுள் தூய்மையற்ற உலகிற்குள் வந்து தூய்மையற்றவர்களுக்கே கற்பிக்கின்றார். தந்தை கூறுகின்றார்: நான் குழந்தைகளாகிய உங்களுக்குக் கற்பித்து உங்களைத் தூய்மை ஆக்குகின்றேன். இக்கல்வியின் மூலம் கிடைக்கின்ற வருமானம் எவ்வளவு சிறந்தது எனப் பாருங்கள்! நீங்கள் அரைக்கல்பத்திற்கான

பாக்கியத்தை உருவாக்கிக் கொள்கின்றீர்கள். பாரதத்தில் ‘21 சந்ததியினர்’ என்பது நினைவுகூரப்பட்டுள்ளது. நீங்கள் இப்பொழுது உங்கள் 21 பிறவிகளுக்கான எல்லையற்ற ஆஸ்தியை எல்லையற்ற தந்தையிடமிருந்து பெறுகின்றீர்கள். லௌகீகத் தந்தை தற்காலிகமான சந்தோஷத்திற்கான ஆஸ்தியை மாத்திரமே கொடுக்கின்றார். சந்ததி சந்ததியாக எவ்விதமான துன்பத்தையும் அனுபவம் செய்யாதளவிற்கு அத்தகையதொரு ஆஸ்தியை நீங்கள் இந்தத் தந்தையிடம் இருந்து பெறுகின்றீர்கள். பாரதத்தில் எல்லையற்ற சந்தோஷம் இருந்தது. எவரது புத்தியிலும் இந்த ஞானம் இல்லை. இந்த ஞானத்தைக் கொடுக்கின்ற தந்தைக்கும், அதனை அவர் எவருக்குக் கொடுக்கின்றாரோ அவர்களுக்கும் மாத்திரமே இது தெரியும். வேறு எவருக்கும் இது தெரியாது. அவரது புகழ் கிரந்திலும் (சீக்கிய சமயநூல்) பாடப்பட்டுள்ளது: ‘அசரீரியான ஒரேயொருவர்’. அவர் அசரீரியானவரும் அகங்காரமற்றவரும் ஆவார். இதன் அர்த்தத்தை நீங்கள் இந்த நேரத்தில் மாத்திரமே புரிந்து கொள்கின்றீர்கள். அவர் அகங்காரமற்றவர் என அவர்கள் பாடுகின்றார்கள். அத்தகைய உயர்ந்த அதிகாரத்தைக் கொண்டிருந்தும், அவருக்கு எவ்விதமான அகங்காரமும் இல்லை. இங்கே, மக்கள் சாதாரண பதவியில் இருந்தாலும் அதனால் அவர்கள் அதிகளவு போதை உடையவர்களாக இருக்கின்றார்கள். ஒரு தற்காலிக அந்தஸ்தைக் கொண்டிருந்தாலும் அவர்கள் ‘நான் இன்ன இன்னார்!’ என்ற போதையில் இருக்கின்றார்கள். நீங்கள் இப்பொழுது இந்த ஆன்மீகக் கல்வியின் போதையில் இருக்கின்றீர்கள். நீங்கள் ஆத்ம உணர்விற்கு வரவேண்டும் என்பதை ஆத்மாக்களாகிய நீங்கள் இப்பொழுது புரிந்து கொள்கின்றீர்கள். அப்பொழுதே உங்களால் தந்தையை நினைவு செய்ய முடியும். தந்தையுடனான உங்கள் யோகம் துண்டிக்கப்படும் போது, நீங்கள் மாயையினால் சுடப்பட்டு, நீங்கள் சோர்ந்து விடுகின்றீர்கள். நீங்கள் தொடர்ந்தும் நினைவில் நிலைத்திருந்தால் உங்கள் சந்தோஷ பாதரசம் தொடர்ந்தும் உயர்வடையும். ஒருவர் முக்கிய பரீட்சை ஒன்றில் சித்தியெய்தும் போது, அவர் அதிகளவு சந்தோஷப்படுகின்றார். இதனைவிட உயர்வானதொரு கல்வி இல்லை என அவர் கருதுகின்றார். இதனை விடச் சிறந்ததோர் கல்வி எதுவும் இல்லை என்பதும் உங்களுக்குத் தெரியும். இலக்ஷ்மியும் நாராயணனும் நிச்சயமாக அத்தகையதொரு கல்வியைக் கடந்தகாலத்தில் கற்றிருப்பார்கள். அவர்கள் இராஜயோகத்தைக் கற்றதாலேயே அவர்கள் சக்கரவர்த்தியும், சக்கரவர்த்தினியும் ஆகினார்கள். இராஜயோகம் மிகவும் பிரபல்யமானது. பரமாத்மாவான பரமதந்தை வந்து சுவர்க்கத்திற்கான இராஜயோகத்தைக் கற்பிக்கின்றார். மக்கள் கூறுகின்றார்கள்: அவர்கள் (இலக்ஷ்மியும் நாராயணனும்) தமது கடந்தகாலத்தில் மிகச் சிறந்த செயல்களைச் செய்ததாலேயே அவர்கள் இவ்வாறாகப் பிறந்தார்கள். இப்பிறவியில் நீங்கள் மிகச் சிறந்த செயல்களைச் செய்வதற்கே கற்கின்றீர்கள். ஆகையால் எதிர்காலத்தில் நீங்கள் 21 பிறவிகளுக்கு ஆட்சி செய்வதுடன் சுவர்க்கத்திலும் இருப்பீர்கள். அரசரும் அரசியும் எவ்வாறோ அவ்வாறே பிரஜைகளும் இருப்பார்கள். அது ஓர் இராச்சியமாகும். தந்தை ஓர் இராச்சியத்தை ஸ்தாபிப்பதற்கே வந்துள்ளார். நீங்கள் அங்கு 21 பிறவிகளுக்கு அதனைப் பராமரிப்பீர்கள். நீங்கள் 63 பிறவிகளாகத் துன்பத்தை அனுபவம் செய்தீர்கள். அவை யாவும் முடிவடையும். பாரதம் சுவர்க்கம் என அழைக்கப்படுகின்றது. இப்பொழுது அது நரகமாகும். உலகம் அதிகளவு மாற்றம் அடைந்துள்ளது! அந்த இராச்சியம் எங்கே சென்றது? இராவண இராச்சியம் ஆரம்பமானபோது, நீங்கள் தூய்மையற்றவர்கள் ஆகினீர்கள். தந்தை கூறுகின்றார்: உங்கள் 84 பிறவிச்சக்கரத்தைப் பற்றி நீங்கள் அறியமாட்டீர்கள். இது இப்பொழுது உங்களுக்கு மீண்டும் மீண்டும் விளங்கப்படுத்தப்படுகின்றது. நீங்கள் 84 பிறவிச்சக்கரத்தைச் சுற்றி வந்திருக்கின்றீர்கள். இப்பொழுது இது உங்கள் இறுதிப் பிறவியாகும். உங்கள் ஆஸ்தியை நீங்கள் மீண்டும் ஒருமுறை பெற்றுக் கொள்ள வேண்டும். நீங்கள் வெறுமனே முக்திதாமத்திற்குச் சென்று அமருதல் என்றிருக்கக்கூடாது. நீங்கள் சகலதுறைப் பாகங்களையும் கொண்டவர்கள். சத்தியயுக ஆரம்பத்திலிருந்து துவாபர அல்லது கலியுகம் வரைக்கும் முக்திதாமத்திலேயே தங்கிவிடுகின்ற பலர் உள்ளனர். இங்கே வருவதிலும் பார்க்க முக்திதாமமே சிறந்ததென அவர்கள் கூறுவதில்லை. அவர்கள் நுளம்புக் கூட்டத்தைப் போன்று வந்தவுடன் திரும்புகின்றவர்கள். மனிதர்களுக்கென ஒரு புகழ் உள்ளது. அந்த ஆலயங்கள் யாருக்காகக் கட்டப்பட்டது? ஆரம்பத்தில் இருந்து தமது பாகத்தை நடிப்பவர்களுக்கே ஞாபகார்த்தங்கள் கட்டப்படுகின்றன. இறுதி நேரத்தில் வருகின்ற எவருக்கேனும் ஞாபகார்த்தம் இருக்க முடியுமா? ஒன்றேனும் இருக்க முடியாது. உங்கள் ஞாபகார்த்தம் மிகவும் மகத்துவமானதாகும்! நீங்கள் அதிகபட்சப் பாகங்களை நடிக்கின்றீர்கள். உங்கள் வெகுமதியின் காலம் முடிவடைந்து, பக்தி மார்க்கம் ஆரம்பிக்கும் பொழுது, அவர்கள் உங்களினதும் சிவபாபாவினதும் நினைவாக ஆலயங்களைக் கட்ட ஆரம்பிக்கின்றார்கள். பின்னரே ஏனைய சமயங்கள் வருகின்றன. அதன் பின்னர் அவர்களின் சமயங்கள் ஸ்தாபிக்கப்படுகின்றன. உங்கள் சொந்த மற்றும் ஏனைய சமயத்தவரின் வரலாற்றையும் புவியியலையும் நீங்கள் அறிவீர்கள். இதுவே 84 பிறவிகளின் ஏணியாகும். நீங்கள் முதலில் எவ்வாறு சுவர்க்கத்திற்குச் சென்று பின்னர் கீழிறங்குகின்றீர்கள் என்பது உங்கள் புத்தியில் உள்ளது. ஒவ்வொரு பிறவியிலும் வெவ்வேறான உறவினர்களையும் நண்பர்களையும் கொண்டிருக்கின்றீர்கள். இவை அனைத்தும் ஏற்கனவே நாடகத்தில் நிச்சயிக்கப்படுகின்றன. இது ஒரேமாதிரியாக மீண்டும் சுழலும் ஓர் எல்லையற்ற நாடகமாகும். நீங்கள் 84 பிறவிகளை எடுத்த தேவர்கள் என்றும், பின்னர் சூத்திரர்களாகினீர்கள் என்பதையும் நீங்கள் அறிவீர்கள். இப்பொழுது மீண்டும் ஒருமுறை நாங்கள் தேவர்கள் ஆகுகின்றோம். ஆத்மாவே பரமாத்மா என மக்கள் கூறுகின்றார்கள். உண்மையில், இதுவே ‘ஹம்சோ’ (தேவர்கள் சக்கரத்தைச் சுற்றி வருதல்) என்பதன் அர்த்தமாகும். அதன் பின்னர் ஆத்மா பரமாத்மா என்றும் பரமாத்மா ஆத்மா என்றும் அவர்கள் கூறுகின்றார்கள். இதில் இரவிற்கும் பகலிற்கும் இடையேயான வேறுபாடு உண்டு. இவ்விடயங்கள் அனைத்தையும் நீங்கள் புரிந்து கொள்கின்றீர்கள். நீங்கள் இப்பொழுது பாண்டவர்கள் ஆகியுள்ளீர்கள்.

கௌரவர்களும் பாண்டவர்களும் சகோதரர்களாக இருந்தார்கள். இப்பொழுது நீங்கள் தந்தையைக் கண்டுகொண்டீர்கள். ஆகவே நீங்கள் கௌரவர்களிலிருந்து பாண்டவர்கள் ஆகியுள்ளீர்கள். தந்தை உங்களைத் துன்பத்திலிருந்து விடுவித்து உங்கள் வழிகாட்டியாகி, உங்களை மீண்டும் வீட்டிற்கு அழைத்துச் செல்கின்றார். எவருக்கும் வீட்டைத் தெரியாது. ஆத்மா பிரம்மத்துவத்தில் இரண்டறக்கலந்து விடுகின்றார் என அவர்கள் கூறுகின்றார்கள். அவ்வாறாயின் அது வீடாக இருக்க முடியாது. ஒருவர் ஒரு வீட்டிலே வாழ்கின்றார். அது அசரீரியான உலகம் என அழைக்கப்படுகின்றது. அசரீரியான ஆத்மாக்களாகிய நாங்கள் எவ்வாறு அசரீரியான உலகில் ஒரு புள்ளியாக வாழ்கின்றோம் என்பதைக் குழந்தைகளாகிய நீங்கள் இப்பொழுது அறிவீர்கள். அங்கே அசரீரியான விருட்சம் ஒன்றும் உள்ளது. இந்த நாடகம் ஏற்கனவே நிச்சயிக்கப்பட்டது. விதையும் விருட்சமும் அறியப்பட வேண்டும். இது பல்வேறு சமயங்களின் விருட்சம் என அழைக்கப்படுகின்றது. இது மனித உலகமாகும். அதன் விதை தந்தையாவார். அங்கு பலவகைகள் உள்ளன! ஒவ்வொரு சமயத்தினரதும் முகச்சாயல் வெவ்வேறானதாகும். இங்கும், இரு வேறு முகங்கள் ஒரேமாதிரியாக இருக்க முடியாது. இதுவும் நாடகத்தில் ஏற்கனவே நிச்சயிக்கப்பட்டதாகும். விருட்சத்தின் கால எல்லை 5000 வருடங்களாகும். தந்தை மாத்திரமே இதனை விளங்கப்படுத்துகின்றார். மனிதர்கள் தமது பாகங்களை நடிப்பதற்காக இங்கே வருகின்ற நடிகர்கள். இதுவே மேடையாகும். இதற்கு சூரியன், சந்திரன், நட்சத்திரங்கள் போன்றன ஒளி கொடுக்கின்றன. அவை தேவர்கள் அல்ல, அவை ஒளியை மாத்திரம் கொடுப்பவையாகும். எவ்வாறாயினும் அவை உங்களுக்குச் சேவை செய்கின்றன. ஆகையாலேயே அவை தேவர்கள் என அழைக்கப்படுகின்றன. உண்மையில், தேவர்கள் ஒரு சேவையும் செய்வதில்லை. குழந்தைகளாகிய நீங்களே சேவை செய்கின்றீர்கள். தந்தை ஒரு கீழ்ப்படிவான சேவகன். குழந்தைகள் துன்பத்தை அனுபவம் செய்யும் பொழுது தந்தை கருணை கொள்கின்றார். உங்களுக்கு விளங்கப்படுத்துவதற்குத் தந்தை வந்துள்ளார்: மீண்டும் ஒரு முறை குழந்தைகளாகிய நீங்கள் தேவ அந்தஸ்தைப் பெறுவதற்கு உதவி செய்வதற்காகவே நான் வருகின்றேன். அனைத்திற்கும் ஏறும் ஸ்திதி, இறங்கும் ஸ்திதி உள்ளன. பழைய உலகம் தமோபிரதான் என்றும், புதிய உலகம் சதோபிரதான் என்றும் அழைக்கப்படுகின்றது. அனைத்தும் புதியதிலிருந்து பழையதாகுகின்றது. ஆத்மா கூறுகின்றார்: இச்சரீரமும் தூய்மையற்றும், தமோபிரதானாகவும் உள்ளது. சத்தியயுகத்தில் ஆத்மா, சரீரம் இரண்டுமே சதோபிரதானாக இருந்தன. அவர்கள் உங்களுக்குத் தொல்லை கொடுக்கவில்லை. ஆத்மா இப்பொழுது ஞானத்தைப் பெற்றுள்ளார். ஆத்மா தான் 84 பிறவிகளை எடுக்கின்றார் என்பதை நினைவு கூருகின்றார். எல்லையற்ற தந்தையே இந்த இரகசியத்தை விளங்கப்படுத்துகின்றார். அவர்கள் துன்பத்திலுள்ள போதே தந்தையைக் கூவி அழைக்கின்றார்கள்: ஓ துன்பத்தை அகற்றப்பவரே, சந்தோஷத்தை அருள்பவரே, கருணை கொண்டிருங்கள்! பாரதமே அனைத்திலும் அதிகளவு சந்தோஷம் நிறைந்ததாக இருந்தது. பாரதமே தூய தேசமாக இருந்தது, வேறு எந்தப்பூமியுமல்ல. தந்தை இப்பொழுது குழந்தைகளாகிய உங்கள் புத்தியை அழியாத ஞான இரத்தினங்களால் நிரப்புகின்றார். அத்தகைதொரு தந்தையை நீங்கள் எங்காவது கண்டிருக்கின்றீர்களா? அவர் கூறுகின்றார்: குழந்தைகளே, நான் வைகுந்தத்தையே உங்களுக்குப் பரிசாகக் கொண்டு வந்துள்ளேன். நீங்கள் சுவர்க்க வாசிகளாக இருந்தீர்கள். ஆனால் இப்பொழுது தூய்மையற்ற நரகவாசிகள் ஆகியுள்ளீர்கள். விகாரத்தில் ஈடுபடாதவர்களே தூய்மையானவர்கள் என அழைக்கப்படுகின்றார்கள். சத்தியயுகத்தில் அவர்கள் முற்றிலும் விகாரமற்றவர்களாக இருந்தார்கள். இந்த நேரத்தில், அவர்கள் முற்றிலும் விகாரமானவர்கள். தந்தை கூறுகின்றார்: நீங்களும் முற்றிலும் விகாரமற்றவர்களாகவே இருந்தீர்கள். இப்பொழுது நீங்கள் முற்றாக விகாரம் நிறைந்தவர்கள் ஆகியுள்ளீர்கள். தந்தையை நினைவு செய்வதன் மூலம் நீங்கள் முற்றாக விகாரமற்ற தேவர்களின் அந்தஸ்தைக் கோர வேண்டும். இந்த வார்த்தை எவ்வளவு நன்றாக உள்ளதெனப் பாருங்கள்: மன்மனாபவ! உங்கள் தந்தையான என்னை நினைவு செய்தால் நீங்கள் தமோபிரதானில் இருந்து சதோபிரதான் ஆகுவீர்கள். நானே சர்வசக்திவான். என்னை நினைவு செய்யுங்கள்! நினைவே யோகத்தீ என அழைக்கப்படுகின்றது. இதனுடாகவே உங்கள் பாவங்கள் அழிக்கப்படுகின்றன. பின்னர் நீங்கள் தூய்மையாகுகின்றீர்கள். அச்சா. இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. ஆன்மீகக் கல்வியின் போதையைப் பேணுங்கள். தந்தையைப் போன்று அகங்காரம் அற்றவர் ஆகுங்கள். உங்கள் பதவி போன்றவற்றையிட்டு அகங்காரம் கொள்ளாதீர்கள்.
2. ஞான இரத்தினங்களால் உங்கள் புத்தியை நிரப்புங்கள். முற்றிலும் விகாரமற்றவர் ஆகி, தேவ அந்தஸ்தைக் கோருங்கள். என்றுமே சோர்ந்து விடாதீர்கள்.

ஆசீர்வாதம்:

மௌன சக்தியினால் உங்கள் பதிவேட்டைச் சுத்தமாக வைத்திருந்து, தெய்வீகக் குடும்பத்தினாலும், கடவுளாலும் நேசிக்கப்படுவீர்களாக. எதையாவது எழுதிவிட்டு, பின்னர் அதை அழித்துவிடும் பொழுது, அது அங்கே இருந்தது என்று கூறமுடியாத அளவிற்கு விஞ்ஞானத்தினூடாக உருவாக்கப்பட்ட அத்தகைய கண்டுபிடிப்பு உள்ளது. அதே போன்று உங்கள் பதிவேட்டை மௌன

27/06/16

முரளி

ஓம் சாந்தி

பாப்தாதா

மதுவனம்

சக்தியின் மூலம் தினமும் சுத்தப்படுத்துங்கள். அப்பொழுது நீங்கள் கடவுளாலும், தெய்வீகக் குடும்பத்தினாலும் நேசிக்கப்படுவீர்கள். அனைவரும் நேர்மையையும், சுத்தத்தையும் விரும்புகின்றார்கள். ஆகவே ஒரு நாளிலிருந்து மறநாள் வரைக்கும் வீணான எண்ணங்களிலோ அல்லது செயல்களிலோ ஒழுக்கு(leakage) எதுவும் இல்லாதிருக்கட்டும். கடந்தது கடந்ததாகவே இருக்கட்டும். பதிவேடு சுத்தமாகுவதற்கு ஒரு முற்றுப்புள்ளியை இடுங்கள். அப்பொழுது பிரபு பூரிப்படைவார்.

சுலோகம்:

வீணான எண்ணங்களைக் கொண்டிருப்பதும் அல்லது ஏனையோர் மீது வீணான எண்ணங்களை உருவாக்குவதற்குக் கருவியாக இருப்பதுவும் தூய்மையின்மையாகும்.

ஓம் சாந்தி